



TRIBUNAL GĦAL TALBIET TAL-KONSUMATUR

F1-atti tat-Talba CCT 171/22/F

Loredano Agius

vs

Tiles & Marbles

Illum, 17 ta' Diċembru 2024

It-Tribunal,

Ra l-atti tal-każ;

Sema' x-xhieda bil-ġurament;

Sema' s-sottomissjonijiet tal-Partijiet;

Ra li t-Talba thalliet għas-sentenza.

Ikkonsidra:

Illi r-Rikorrent qed jitlob li jiġi rifuż is-somma ta' tlett elef, erba mija u tmenin Euro (€3,480) rappreżentanti l-prezz li huwa hallas għal materjal ta' wiċċ tal-kċina tat-tip quartz. L-installazzjoni saret minn terz li kien gie suggerit mill-azjenda intimata. Jispjega li l-wiċċ gie nstallat f'Ġunju 2020 u f'Ottubru 2021, wara sena u erba xhur, intebat li kienet qed tiżviluppa qasma ta' ċirka 2.5cm viċin ta' fejn hemm installata l-*hob unit* tal-kċina. Jgħid li minkejja li qajjem l-ilment tiegħu mal-azjenda intimata, baqa' bla rimedju minkejja li skont ma jispjega, l-materjal mixtri għandu '*lifetime warranty*'. Għalhekk, spicċa biex irrefera l-ilment tiegħu lill-MCCAA. Spjega quddiem it-Tribunal li r-rimedju li qed ifittex huwa dak ta' rimbors minhabba allegat difett fil-materjal u mhux ir-rexxisjoni tal-kuntratt ta' bejgħ.

Illi mill-banda l-oħra, l-azjenda intimata ssostni li l-materjal quartz konsenjat minnha mhux difettux u li x-xogħol li għamlet hi sar sar skont l-arti u s-sengħa. Gie spjegat fid-dettall li għal dak li jirrigwarda t-toqob għas-*sink* u l-*hob unit*, isiru *line cuts* u *round cuts* iżda ma taqlax 'il barra l-biċċa li tkun trid tinqala'. Dan ix-xogħol, kif ukoll irfinar tal-qtuġh isir *in situ* mill-*installer*. Fix-xhieda tiegħu, Clifton Galea



jispjega li minkejja li eskala l-ilment mal-manifattur fi Spanja, baqa' ma inghata l-ebda risposta izda mill-banda l-oħra, l-aġent lokali tal-materjal, ċertu Horace Pace Gasan, kien qallu li dik it-tip ta' qasma mhux normali diment li l-materjal ma jkunx ġie sugġett għal forza esterna.

Illi xehed ukoll l-*installer* li poġġa l-wiċċ tal-kċina in kwistjoni, ċertu Paul Abela, li kkonferma li kollox mexa b'mod regolari u ma kien hemm l-ebda kumment negattiv minn naħa tar-Rikorrent hekk kif kien qed isir ix-xogħol. Jghid li kien ċempillu r-Rikorrent biex jinkarigah imma indika li probabbilment, in-numru tiegħu kien ġie mghoddi lir-Rikorrent minn naħa tal-azjenda intimata.

Illi mill-provi allura jemerġi li meta l-wiċċ tal-kċina ġie konsenjat lir-Rikorrent, kollox kien sew tant li dan iffirma d-*delivery note* u hallas il-bilanċ tal-prezz rimanenti. Hemm qbil bejn il-partijiet ukoll li meta l-materjal tal-wiċċ tal-kċina ġie konsenjat, il-vojtijiet ma kienux imqatta' kompletament izda tkomplew fuq il-post mill-*installer*. Kif jispjega r-Rikorrent, il-problema manifestat ruhha wara sena u erba xhur u mhux waqt jew immedjatament wara l-*installation*.

Illi t-Tribunal għamel ricerka indipendenti fuq il-materjal in kwistjoni u jidher li l-opinjoni generali hija s-segwenti:

While quartz countertops are known for their durability, certain factors can lead to cracks. Sudden changes in temperature, such as placing a hot pot directly on the surface or exposing it to extreme cold, can cause cracks to form. Additionally, throwing objects like car keys or spoons onto the countertop can also result in cracks. It's essential to be mindful of these factors to minimise the risk of damage¹.

Referibbilment għall-każ odjern, ma jistax ma jiġix osservat li l-parti tal-wiċċ tal-kċina fejn manifestat ruhha l-qasma hija ferm viċin il-*hob* fejn ikun hemm il-borom, taġnijiet, eċċ jaharqu. Allura f'dik il-parti hemm riskju akbar li xi oġġett jahraq jiġi in kuntatt mal-wiċċ tal-quartz bil-konsengwenza li jikkawża qasma bħal dik in eżami f'dan il-każ. L-istess jista' jingħad fuq li taqa' xi borma u taħbat mal-wiċċ, fejn hemm jiġi soġġett għal forza esterna.

¹ <https://mrworktopfitter.co.uk/can-a-broken-quartz-countertop-be-repaired/#:~:text=Causes%20of%20Cracks%20on%20a%20Quartz%20Countertop&text=Sudden%20changes%20in%20temperature%2C%20such,can%20also%20result%20in%20cracks> (Aċċessata 07/12/2024)



Illi stabbilit il-premess, fuq bażi ta' probabbiltà, wara li fela l-provi, it-Tribunal ma jinsabx konvint li l-kawża tal-qasma hija dovuta għal xi difett inerenti fil-materjal jew xogħol ħażin imputabbli lill-azjenda intimata.

Jiddeċiedi:

Għaldaqstant, għar-raġunijiet spjegati, u fiċ-ċirkostanzi tal-każ, wara li ra l-Kapitolu 378 tal-Liġijiet ta' Malta, it-Tribunal jaqta' u jiddeċiedi din it-Talba billi jiċhadha.

Kull parti thallas l-ispejjeż tagħha.

A handwritten signature in blue ink, appearing to be 'M. Felice', written over a horizontal line.

Avv. Mattia Felice LL.B., LL.D. (Melit.)
Arbitru